

ሰንበት ዘቅበላ
የካቲት 24 2016 ዓ.ም. (3/3/ 2024)

መዝሙር: ወብዙኃን ናሎት . . . ያዕቆብ ዕጡቕ ሕቅኤ ክሳብ ዝመጽእ ብዙሓት ጓሶት ነታ እምኒ ካብ ኣፍ ዔላ ክግልብጥዎ ኣይከአሉን። ንሱ ከፊቱ መጓሰኡ ኣስተየ። ከምኡ ብዙሓት ነብያት መጽኡ ግን ንጥምቀት ክሳብ ዓቢ ጓሳ ዝመጽእ ክኸፍትዎ ኣይከአሉን። ንሱ ኣብኡ ብዙሓት ኣሕዛብ ኣጥመቑ። ተአምራት መድኅኒና ዘደንቑ እዩ። ከምቲ በትሪ ካብ ዘርኢ እሰይ ብኣምሳል በትሪ ያዕቆብ መጓሰ ኣባግዑ ዝሕልወላ ዝወጸት ጓሳ ማርያም እያ። ከም ዝበሎ በትሪ ክትወጽእ እያ ዕምባባ ኣብኡ ክርክ እዩ። ንሱ ሓደ እዩ ንሱ ወዲ ኣምላኽ እዩ።

ንባባት: ሮሜ 9:1-17፣ 1ጴጥ 2:12-19፣ ግ.ሓ. 7:6-16፣ ዮሐ 4:1-25

ሰብክት: 1. ኣግረረ ለነ ኣሕዛብ ታሕተ እገሪነ፣ ወኃረየነ ሎቱ ለርስቱ፣ ሥኖ ለያዕቆብ ኣፍቀረ።

2. በማኅበር ባርክዎ ለእግዚአብሔር፣ ወለኣምላክነ በኣንቅዕተ እስራኤል፣ ህየ ብንያም ወረዛ በኃይሉ መዝ. 68:26።

እግዚአብሔር ኣብ ኦሪት ብዝተፈላለዩ ሰባት ገሩ በብዓይነቱ መልእኽቱን ድለቱን ገሊጹ። ሓደ ካብእዚኦም ያዕቆብ እዩ። እቲ ኩሉ ንሱ ዝገብር ዝነበረ ኣምሳል ነቲ ክመጽእ ዘለዎ ክርስቶስ ከም ዘስምዕ ንርኢ። ኣብ ድሕነት ደቂ ሰብ ብዙሓት ከሰናድዉ ተላኢኹም። ማርያም እታ ኩሉ ዝተነግረ ትንቢት ኣብኡ ዝተፈጸመ እያ። ክርስቶስ ካብኡ ተወሊዱ ደቂ ኣምላኽ ናይ ምዃን መሰል ኣውሂቡና። ናይ ሎሚ መዝሙር ኦሪት ኣብ ሓዲስ ከም እተፈጸመን ኣብቲ ጉዕዞ ምቅርራብ ብዙሓት ልኡኻት ኣምላኽ ኮይኖም ንደቂ ሰብ ከምዝቐረቡን ይነግረና።

እዚ ናይ ሎሚ ሰንበት ሰንበት ዘቅበላ ንብሎ። ዓቢ ጸም ንብዓለ ትንሣኤ ክንሰናዶ ምእንቲ ክሕግዘና እንሕልፎ ፍሉይ እዋን ስለ ዝኾነ ዘቅበላ ንብሎ። እንቅበሎ ካልእ ኣይኮነን ንርእስና ኣብ ቅድሚ ኣምላኽ ክንቐርባ ነቲ ካብ ኣምላኽ ዝፈልየና ዝኾነ ድኽመት ክንስሓሉን ኣብ መገዲ ኣምላኽ ክንምለስ ዝሕግዘና እዋን እዩ። ጸም ንነፍስና ቀጺዕና ኣብ መገዲ ኣምላኽ እንምለሰሉ እዋን ስለ ዝኾነ ሎሚ በዚ ብሩኽ ሰንበት ክንሰናዶ ክንቐረብ ንጸምና ብዓቢ ሃረርታ ክንቅበሎ እዋ ሕይወትና ክንሕድስ እንሰናደወሉ ጊዜ ኢና እንኣቱ ዘሎና።

ወንጌል ናይ ዮሐንስ ንሎሚ ዝተነበ ንምቅርራብና ንጸም ፍሉይ ይገብር። ሰብ ኣብ ሕይወቱ ክልተ ጽምእት ይጓነፎ ስጋውን መንፈሳውን ጽምእት። እዚ ክልእቲኡ ኣብዛ ስማ ዘይጥቀስ ሰበይቲ ንርእዮ። ንሳ ኣብ ዔላ ያዕቆብ ምስ ኢየሱስ ተራኺባ። ንስጋዊ ጽምእ ክተርፎ ብቐትሪ ኣብ ጽምዋ ናብታ ዔላ ያዕቆብ ተባሂላ እትጽዋዕ ኩሉ ሰብ ዝወርዳ ዔላ ወሪዳ። ብዙሕ ጊዜ ኣብ ሃገረሰብ ሩባ ዝወርድ ንግሆ ወይ ምሽት እዩ ቐትሪ ፀሓይ በርቲዓ እንከላ ዝኸይድ የለን ከይርኦ ከይፍልጥ ዝደለ እዩ ከምኡ ዝገብር ገለ ጸገም ዘልኡ እዩ። እዛ ሰበይቲ ዕትሮኦ ተሰኪማ ቐትሪ ምድሪ ኣብ ሩባ ምስወረደት ማይ ከይቀድሐት እንከላ ሓደ ጋሻ ሰብኣይ እዋ ኣይሁዳዊ መጺእዋ። ቐትሪ ኣብ ጽምዋ እዋ ሰብኣይ በይኑ ክመጽእ እንከሎ ዘሰንብድ እዩ።

ንሳ ብሕይወታ ጸገም ዝነበራ ሰበይቲ እያ። መንፈሳዊ ጽምእት ዘጥቑዓ እያ ነራ በዚ እያ ካብ ሓደ ሰብኣይ ናብ ካልእ ትኸይድ ነራ እንተ ኾነ ሕጉስቲ ኣይነበረትን። ንኢየሱስ ክትረኽቡ እንከላ ምስ መበል ሻድሽይ ሰብኣይ እያ ነራ ግን ንኢየሱስ ሰብኣይ የብለይን ኢላቶ ምናልባት ምስቲ ዝነበረቶ እውን ሕጉስቲ ስለ ዘይነበረት ሻብዓይ ሰብኣይ ትጥምት ነራ ትመስል ሰብኣይ የብለይን ክትብል እንከላ።

ኣብ ቅዱስ መጽሓፍ ቍጽሪ ትርጉም ኣልኣም። ቍጽሪ ሽድሽተ ጉድለት ዕድል ናይ ድኽመት እዩ ዘመልክት። ስለዚ እዛ ኣብ ሻድሻይ ሰብኣይ በጺሓ ዘላ ኣብ ኩነታታ ሕማቕ ዕድልን

ድኽመታትን ዝነበረት ሰብ እያ። ሸውዓት ብኻልእ ወገን ናይ ምልአት ፍጽምና መደምደምታን ብቕዓትን እዩ። ኢየሱስ ኣብ ሕይወት እዚአ ሰበይቲ ከም መበል ሻብዓይ ሰብአይ ይመጽእ። ንሳ ኩሉ ዘልአ ትገልጸሉ እሞ ኣብ መጨረሻታ ኩሉ እቲ ብነፍሳ ጸሚአቶ ዝነበረት ጽምአት ትረኽቦ። እዚ እዩ ኣብ ናይ ነፍስ ወከፍና ኣብ ጊዜ ጸምን ኣብዚ እዋን ክንለብሶ እንደሊ። ኣብዚ ኢየሱስ ነዛ ሰበይቲ ኣብ ሕይወታ ክትመልስ ዝገበሮ ኣገባብን መላን ተመሊስና ኣብ ሕይወትና ክንገብሮ ዝግብእና ክንፈልጥ ዝሕግዝ እዩ።

መጀመርያ ነፍስወከፍና ክንገብሮ ዝግብእና ነቲ ኣብ ኣምላኽ ከይንምለስ ዓጊቱ ሓዙና ዘሎ ዶባት ክንፍንጥሶ ኣሎና። ደቂ ሰብ ኣብ ሕይወቶም ዶባት ፈጢሮም ኣብ ነፍሶም ጥራሕ ተሓጺሮም ክነብር ዝኽእሉ እዮም፣ ብሃገር፣ ብዓለት፣ ብሃይማኖት፣ ብጾታን ፈሊኻ ናይ ምኽኣል ግብሪ ኣልኦም። ኢየሱስ ኣብዚ ናይ ሎሚ ወንጌል ነዞም ሰብ ዝሰርሖም ወሰናስን ምስ ካልኦት ከይንራኽብ እሞ ኣብ ሕይወት ከይንምለስ ንዝዕንቅፉና ከመይ ገርና ክንብጥሶም ከም እንኽእል ይሕብረና። ነዞም ዝፈላልዩና ዘለዉ መናድቕ ክንፍርሶም እቲ ሓቀኛ መገዲ ይሕብረና። ነዛ ሰበይቲ ክመልሳ ነዚ ኣገባብ እዩ ተጠቐሙ።

ኣብቲ ጊዜ ኢየሱስ ዝነበረ ርድኢት ኣይሁድ ምስ ሳምራውያን ክራኽቡ ኣይፍቀድን እዩ። ናይ እዚ ምኽንያት ሳምራውያን ኣብ ጊዜ ስደት ኣሲርያውያን ብ722 ቅ.ል.ክ ካብ ሰሜን ወሪሮም ንሰመናዊ ክፍሊ እስራኤል ስለ ዝሓዘዎ እሞ ናይ ኣይሁድ ስርዓት ክወስዱ ስለ ዝጀመሩ እሞ ምስኦም ስለ ዝተዋሰቡ እቶም ኣብ ይሁዳን ካልእን ዝነበሩ ንሳምራውያን ዘይንጹሓት ገርም ይሓስብዎም ነሮም። ነዚ ዝተዓዘቡ ኣርድእቲ ኢየሱስ ወላእኳ ክሓትዎ ኣይድፈሩ እምበር ምስ ሰበይቲ ክሃረብ ብምጽንሑን እሞ ምስ ሳምራዊት ኣይተሓጎሱን። ነዚ ርድኢት እዩ ከፍርስ ዝደለ ኢየሱስ። ናይ ትዕቢትን ክፍኣትን መናድቕ ኣብ ዓለት ወገን ዝተመስረት ድኹም መንፈስ ከሸንፍ ኢሉ ነታ ሰበይቲ ነቲ ቀንዲ ነገር ክገብረላ ደልዩ። ነታ ሰበይቲ ማይ ኣስትይኒ ክብላ እንከሎ ነቲ ዝነበረ ፍልልይ ሰርዎ፣ ንስኻ ኣይሁዳዊ እንከሎኻ ንኣይ ንሳምራዊት ከመይ ኢልካ ማይ ኣስትይኒ ትብለኒ እናበለት ሓቲታቶ (ዮሐ 4፡9)።

ማይ ምልክት ሕይወት እዩ፣ ኢየሱስ ነታ ሰበይቲ ማይ ኣስትይኒ ክብላ እንከሎ ነቲ ጸሚኡ ዝነበረ ነፍሳ ማይ ሕይወት ከስትያ ስለ ዝደለ እዩ። ነቲ ሓዛቶ ዝነበረት ሕይወት ክትቅይር እሞ ኣብቲ ሓቀኛ መንጪ ሕይወት ክትምለስ ኢሉ ነዚ ሕቶ ኣቕሪቡላ።

ኣብቲ ኣብ መንጎ ኢየሱስን እዚአ ሰበይትን ዝተገብረ ዕላል ኢየሱስ ነቲ ብግዚኡ ዝነበረ ድሑር ባህልን ርድኢትን ክስዕሮ ኢሉ ነዛ ሰበይቲ ኣብ ሕይወታ ኣትዩ ኣብኡ ክትኣምን ዓዲምዋ (ጉ 7) ክትፈልጦ ዘልአ ሓቢርዎ፣ ንሳ ዝበለቶ ሓቂ ከምዝኾነ ይነግራ (ጉ 17) ብቲ ዝበለቶ መሰረት ኣብ ሓቂ ክትምለስ ይሕግዛ፣ ቀስ ብቐስ ነቲ ዝነበራ ጸልማት ሰጊራ ኣብ ብርሃን ከም እትኣቱ ገርዎ(ጉ 24፣25)።

ስለምንታይ እዩ ኢየሱስ ኣብዛ ሰበይቲ ዓቢይ ትእምርቲ ዘሕደረላ? ምኽንያቱ ንመጀመርያ ጊዜ ኣብ ሕይወታ ብሓቂ ዝርድኦ ሰብ ረኺባ። ብቲ ኩሉ ዝርኣየቶ ተገሪማ ዕትሮኦ ሓዲጋ እናጎየየት ንዓዲ ኣትያ ንደቂ ዓዳ ነቲ ንሳ ዝረኣየቶ ክርእዩ ነጊራቶም። **ንዑ ኣነ ዝረኣኽዎ ርኣዩ ኩሉ ዝገበርክዎ ዝነገረኒ ሰብኣይ ርኣዩ** እናበለት ኣብ ኢየሱስ ኣምጺኦቶም። ምናልባት ኣብ ሕይወታ ንመጀመርያ ጊዜ ከየንገዮ ዝፈለገ ሰብ እዩ ነሩ። ከይፈለጥዎ እንከለዉ ወያ ሰበይቲ ሕይወታ ቀይራስ ሰባኺት ወንጌል ኮይና ንሰባት ኣብ ኢየሱስ ክተምጽእ ጀሚራ። ኣብዚ ዓቢ ትምህርቲ ንምሃር።

ንኢየሱስ ብልቢ ኣሚና እንተ ተቐበልናዮ መጀመርያ ውሽጣዊ ለውጢ ይመጽና ምስኡ ሓደ ስለ እንኸውን ንሱብከተ ወንጌል ንወፍር። ኣብ ኢየሱስ ዝኣመነ ንእምነቱ ምስካልኦት ከካፍሎ ነቲ ንሱ ዝኣምኖ ክሰብኽ ጊዜ ኣይወስደሉን እዩ። ሕይወት ናይ እዛ ሰበይቲ ነዚ እዩ ዘስተምህረና።

አብዚ ዘገርም አሎ እቶም ደቂ ዓዳ ነታ ሰበይቲ ንኹሉ ነጊራ ዘምጽአቶም ሰበይቲ ዝመለሰቶም ዝሰበኸቶም ከይብሃሉ ኢሎም በቲ ንሰኪ ዝበልክና አይኮናን አሚና በቲ ባዕልና ዝረአናዮን ዝሰማዕናዮን ኢና እዚ ናይ ብሓቂ ነቢ ምጳኑ ዝአመኑ ኢሎማ (4:42)።

አብ ናይ ንሰሓ ወይ አብ ናይ እምነት ጉዕዞ ክልተ ደረጃታት አሎ። 1. ምእማን ምኽንያቱ በቲ ሓደ ብዛዕባ ኢየሱስ ዝነገረና። 2. ምእማን ምኽንያቱ ባዕልና ብዝገበርናዮ ጻዕሪ ክንኣምን ክንክእል ከሎና። እዚ ክልተ መገዲ አብ ኢየሱስ የብጽሓና። ጾም ፍሉይ ጊዜ እዩ፤ ቤተ ክርስቲያን ንኹልና እተቐርቦ ፍሉይ መጻዕታ አሎ በቲ ካልኣት ዘምጽኡልና ንኢየሱስ ክንፈልጦ ዘይኮነ ባዕልና ክንፈልጦ፤ ካልኣት ኢሎምና ዘይኮነ ባዕልና አብ ሕይወትና ብዝርአናዮ አሚና ክንርከብ ትደልየና።

አብዚ ናይ ሎሚ ወንጌል ብዙሕ ክንምሃር ንክእል።

- **ኢየሱስ አብቲ ዘሎናዮ ይመጽአና።** እዛ ናይ ወንጌል ሰበይቲ አብ ዔላ መጺእዎ ንኣና እውን ብዝተፈላለየ መገዲ ይመጽአና እዩ ምስኡ ዘተ ክንክእል ክንሰምዖ ክነለልዮ ይመጸና አሎ። ጊዜ ጾም ሓደ ካብቲ ኢየሱስ ከምዝመጽአና ዝነግረና እዋን እዩ። አበሎና ኢየሱስ ከዕልለና፤ ከለልየናን ክንፈልጦን።
- **ሕይወትና ክንቅይር ይደልየና።** ነዛ ሰበይቲ ሕይወታ ርእያ ክትክእል ኢሉ ቀስ ብቐስ ቀሪብዎ። ልባ ክትከፍተሉ አየጸገማን፤ ንሱ እውን ነቲ ዘላቶ ሕይወት ክትቅይር እናወገዝ አይቀረባን። ሎሚ ንነፍስወከፍና ክንቅይር ደልዩ ይቀርብና አሎ እዋን ንስምዓዮ። ሎሚ ክንሕደስ ክንቅየር ክንቅደስ ዝዕድም እዋን ኢና ሒዝና ዘሎና።
- **ስርዓታት ሰብ ጎድኣት ዝበዝሑ እዩ።** ብጉድለትና ብኃጢአትና ካብ ማሕበረሰብ ንወጽእ ሰብ ከአ ይግልለና። አብ ቅድሚ ኣምላኽ ግን ኩልና ሓደ ኢና እኳ ድኣ ካብ ኃጢአትና ክንምለስ ይደልየና፤ ዕድል ምስተረኽበ ክንጥቀመሉ የድሊ። አብ ማሕበር ክርስቶስ ክንኣቱ ሕይወትና ንቐይር።
- **ንኢየሱስ ክንጸምኦ ይግብአና።** ማይ ሕይወት ክንሰቲ ኩሉ ጊዜ አብ ኢየሱስ ክንቀርብ አሎና እዛ ሰበይቲ ንኹሉ ጊዜ ካልኣይ ከይጸምእ ሃበኒ ኢላቶ። ቅዱስ ጸሎት እዩ። ካብ ኢየሱስ እንደልዮ ከምእንረክብ ይሕብረና። ሎሚ እንደልዮ ክንረክብ እንልምነሉ እዋን እዩ።
- **በቲ ኣምላኽ ዝገበረልና ክንምስክሮ ይግብአና።** አብ ሕይወት ሰብ እቲ ዝዓበየ ትኣምራት ካብ ኃጢአቱ ካብ ጌግኡ ክምለስ እንከሎ እዩ። ሕይወትና ፈሊጥና አብ ኣምላኽ ንመለስ እዋን ክንሰብኽ ክንጅምር ኢና። ጸጋ ዝተዓደለ ሰብ ዕጭኡ ምስባኽ እዩ። ቅ. ጳውሎስ ነቲ አባይ ሓዲሩ ዘሎ ክርስቶስ እንተ ዘይሰበኸኩ ወይለይ ከምዝበሎ ክንሰብኽ ትሑዛት ኢና።

በዚ ሰንበት ዘቅበላ እምብኣር ንኢየሱስ አብቲ ክርኽበና ኢልና እንጽብዮ ንርከቦ። ሰብ ሕይወቱ አብ ጸልማት እንተሎ ክርኢ ይኸብዶ እዩ ክንርኢ ምእንቲ መጀመርያ ኢየሱስ አብቲ ከዊልና ዘሎ ጸልማት መጺኡ ከም እንርኢ ክገብረና ንለምና። አብቲ ዘለኽዎ ጸልማት ቂምታ፤ ክፍኣት፤ ኃጢአት መጺእካ ርኽበኒ ንበሎ። አብ መጨረሻታ ዝገበርክዎ ዘበለ ዝነገረኒ ኣምላኽ ክትርእዩ ንዑ እናበልና ክንምስክር ኢና።

ነዚ ቅዱስ እዋን ጸጋ ለቢስና ክንኣትዎ ባዕሉ ይሓግዘና።

አባ ንጉሠ ፍሥሓ